

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ చతుః షష్ఠితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ చతుః షష్ఠితమః సర్గః ॥

విశ్వామిత్రేణ రంభాయై శాపం దత్త్వా పునర్లోరం తపశ్చర్తుం దీక్షాగ్రహణం

సురకార్యమిదం రంభే కర్తవ్యం సుమహాత్ త్వయా ।
లోభనం కౌశికస్యేహ కామమోహసమన్వితం ॥ 1.64.1 ॥

తథోక్తా సాప్సరా రామ సహస్రాక్షేణ ధీమతా ।
వ్రీడితా ప్రాంజలిర్వాక్యం ప్రత్యువాచ సురేశ్వరం ॥ 1.64.2 ॥

అయం సురపతే ఘోరో విశ్వామిత్రో మహామునిః ।
క్రోధముత్సక్ష్వతే ఘోరం మయి దేవ న సంశయః ॥ 1.64.3 ॥

తతో హి మే భయం దేవ ప్రసాదం కర్తుమర్హసి ।
ఏవముక్తస్తయా రామ సభయం భీతయా తదా ॥ 1.64.4 ॥

తామువాచ సహస్రాక్షో వేపమానాం కృతాంజలిం ।
మా భైషీ రంభే భద్రం తే కురుష్వ మమ శాసనం ॥ 1.64.5 ॥

కోకిలో హృదయగ్రాహీ మాధవే రుచిరద్రుమే ।
అహం కందర్పసహితః స్థాస్యామి తవ పార్శ్వతః ॥ 1.64.6 ॥

త్వం హి రూపం బహుగుణం కృత్వా పరమభాస్వరం ।
తమృషిం కౌశికం భద్రే భేదయస్వ తపస్వినం ॥ 1.64.7 ॥

సా శ్రుత్వా వచనం తస్య కృత్వా రూపమనుత్తమం |
లోభయామాస లలితా విశ్వామిత్రం శుచిస్మితా || 1.64.8 ||

కోకిలస్య తు శుశ్రావ వల్గు వ్యాహరతః స్వనం |
సంప్రహృష్టేన మనసా స చైనామన్వవైక్షత || 1.64.9 ||

అథ తస్య చ శబ్దేన గీతేనాప్రతిమేన చ |
దర్శనేన చ రంభాయా మునిః సందేహమాగతః || 1.64.10 ||

సహస్రాక్షస్య తత్సర్వం విజ్ఞాయ మునిపుంగవః |
రంభాం క్రోధసమావిష్టః శశాప కుశికాత్మజః || 1.64.11 ||

యన్మాం లోభయసే రంభే కామక్రోధజయైషిణం |
దశవర్షసహస్రాణి శైలీ స్థాస్యసి దుర్భగే || 1.64.12 ||

బ్రాహ్మణః సుమహాతేజాస్తపోబలసమన్వితః |
ఉద్ధరిష్యతి రంభే త్వాం మత్కోధకలుషీకృతాం || 1.64.13 ||

ఏవముక్త్యా మహాతేజా విశ్వామిత్రో మహామునిః |
అశక్నువన్ ధారయితుం కోపం సంతాపమాత్మనః || 1.64.14 ||

తస్య శాపేన మహతా రంభా శైలీ తదాభవత్ |
వచః శ్రుత్వా చ కందర్పో మహర్షేః స చ నిర్గతః || 1.64.15 ||

కోపేన చ మహాతేజాస్తపోఽపహరణే కృతే |
ఇంద్రియైరజితై రామ న లేభే శాంతిమాత్మనః || 1.64.16 ||

బభూవాస్య మనశ్చింతా తపోఽపహరణే కృతే |
నైవం క్రోధం గమిష్యామి న చ వక్ష్యే కథంచన || 1.64.17 ||

అథవా నోచ్ఛ్వసిష్యామి సంవత్సరశతాన్యపి |
అహం హి శోషయిష్యామి ఆత్మానం విజితేంద్రియః || 1.64.18 ||

తావద్ యావద్ధి మే ప్రాప్తం బ్రాహ్మణ్యం తపసార్జితం |
అనుచ్ఛ్వసన్నభుంజానస్తిష్ఠేయం శాశ్వతీః సమాః || 1.64.19 ||

నహి మే తప్యమానస్య క్షయం యాస్యంతి మూర్తయః |
ఏవం వర్షసహస్రస్య దీక్షాం స మునిపుంగవః |
చకారాప్రతిమాం లోకే ప్రతిజ్ఞాం రఘునందన || 1.64.20 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే చతుః షష్ఠితమః సర్గః ||